

Нашы юбіляры



ЮРЫЙ ЛЕАНІДАВІЧ КАЗАКОЎ



Споўнілася 60 гадоў кандыдату гістарычных навук, дацэнту, загадчыку кафедры гісторыі Беларусі старажытнага часу і сярэдніх вякоў Юрыю Леанідавічу Казакову.

Ю.Л. Казакоў нарадзіўся 27 ліпеня 1950 г. у гарадскім пасёлку Шуміліна Сіроцінскага раёна Віцебскай вобласці ў сям'і служачых.

У 1972 г. з адзнакай закончыў гістарычны факультэт Беларускага дзяржаўнага ўніверсітэта, дзе на працягу 1972–1975 гг. вучыўся ў аспірантуры. З 1975 г. ён працаваў выкладчыкам, старэйшым выкладчыкам, дацэнтам кафедры гісторыі КПСС гуманітарных факультэтаў БДУ.

У 1978 г. Ю.Л. Казакоў паспяхова абараніў кандыдацкую дысертацыю пад навуковым кіраўніцтвам прафесара М.Я. Шкляра. Праз чатыры гады яму было прысвоена вучонае званне – дацэнта. Паспехам Ю.Л. Казакова спрыяла асяроддзе высокапрафесійных навукоўцаў і выдатных асоб, сярод якіх ён працаваў і набываў жыццёвы вопыт. На фарміраванне навуковага светапогляду маладога выкладчыка аказалі значны ўплыў А.П. Ігнаценка, І.М. Ігнаценка, У.К. Коршук, М.І. Красоўскі, У.М. Сікорскі, І.В. Царук, М.Я. Шкляр.

У 1992 г. у кар'еры Ю.Л. Казакова адбываюцца змены. Ён становіцца дацэнтам кафедры гісторыі Беларусі, а з 1994 г. – кафедры гісторыі Беларусі старажытнага часу і сярэдніх вякоў, якую ўзначаліў у 2006 г.

За гады працы ва ўніверсітэце Юрый Леанідавіч зарэкамендаваў сябе высокакваліфікаваным спецыялістам, выдатным арганізатарам навучальнага працэсу і выхаваўчай работы. З 1997 па 2007 г. ён працаваў намеснікам дэкана гістарычнага факультэта. Займаючы гэтую пасаду, Ю.Л. Казакоў з'яўляўся адказным за вучэбна-выхаваўчую работу, кіраваў Саветам куратараў факультэта, ўзначальваў камісію па прафілактыцы правапарушэнняў.

Навуковыя інтарэсы Ю.Л. Казакова рознабаковыя. Ён даследуе пытанні грамадскага, рэлігійнага і культурнага жыцця на беларускіх землях у канцы XVI–XVIII ст., праблемы палітычнай гісторыі Беларусі другой паловы XX ст. Юбіляр – аўтар звыш 100

навуковых і вучэбна-метадычных прац. Ён прымаў удзел у падрыхтоўцы больш дзесятка дапаможнікаў па гісторыі Беларусі для абітурыентаў і студэнтаў вышэйшых навучальных устаноў. Ю.Л. Казакоў – адзін з аўтараў дзвюх калектывных манаграфій: «У імя вялікай мэты» (1981), «Імёны ў гісторыі» (1993). Юрый Леанідавіч з'яўляецца кіраўніком тэмы НДР «Гісторыя беларускай нацыі, дзяржаўнасці і культуры». З 1989 г. – адказны сакратар рэдкалегіі часопіса «Веснік БДУ» (серыя 3), а з 2006 г. – член рэдкалегіі зборніка «Працы гістарычнага факультэта БДУ», сакратар Вучонага савета гістарычнага факультэта.

Стаж навукова-педагагічнай дзейнасці Ю.Л. Казакова складае каля 35 гадоў. Такі вопыт не перашкаджае яму пастаянна ўдасканальваць свае прафесійныя ўменні. Яго заняткі са студэнтамі вылучаюцца навуковай глыбінёй і высокім узроўнем выкладання. Юрый Леанідавіч з'яўляецца аўтарам вучэбных праграм па айчынай гісторыі для школ і ВНУ, спецыяльных курсаў: «Рэфармацыя і грамадска-палітычная думка Беларусі XVI – першай паловы XVII ст.», «Знешняя палітыка Вялікага княства Літоўскага ў XIV–XVI стст.». Студэнты паважаюць Ю.Л. Казакова як добразычлівага і шчырага выкладчыка.

Ю.Л. Казакоў прымае актыўны ўдзел у падрыхтоўцы кадраў вышэйшай кваліфікацыі. Сярод яго вучняў 5 кандыдатаў гістарычных навук, аспіранты, магістранты.

За шматгадовую плённую навукова-педагагічную і працоўную дзейнасць па падрыхтоўцы высокакваліфікаваных спецыялістаў Ю.Л. Казакоў узнагароджаны знакам «Выдатнік адукацыі Рэспублікі Беларусь», Ганаровымі граматамі Міністэрства адукацыі Рэспублікі Беларусь, БДУ, грамадскіх арганізацый краіны.

Выключная інтэлігентнасць, добразычлівасць Ю.Л. Казакова заўсёды выклікалі павагу да яго як з боку выкладчыкаў, так і студэнтаў. Супрацоўнікі і студэнты гістарычнага факультэта, сябры і калегі жадаюць Юрыю Леанідавічу моцнага здароўя, шчасця, новага плёну ў навукова-педагагічнай дзейнасці.

А.Г. Каханойскі,

кандыдат гістарычных навук, дацэнт, загадчык кафедры гісторыі Беларусі новага і навіейшага часу

У.К. Коршук,

доктар гістарычных навук, прафесар

П.А. Лойка,

кандыдат гістарычных навук, дацэнт

А.Р. Дзянісава,

кандыдат гістарычных навук, дацэнт